

ዳኞች፡- ዓለ. መሐመድ  
ተክለ.ት ይመሰል  
ቀነዓ ቂጣታ  
ክፍለጽዮን ማሞ  
ሰናይት አድነው

አመልካች.....ሲ.ወ. ኢንፍራስትራክቸር

ተጠሪዎች..... 1. አቶ መሳይ ወ/ገብርኤል

2. አቶ አሉላ አበጋዘኦ

3. አቶ በፍርድ ጥላሁን

4. አቶ ዘሪሁን ክድር

መዝገቡ ተመርምሮ የሚከተለው ፍርድ ተሰጥቷል፡፡

**ፍ ር ድ**

ይህ የሰበር ጉዳይ የአሰሪና ሠራተኛ አዋጅን መነሻ ያደረገ የሥራ ስንብትን የሚመለከት ክርክር ነው። የጉዳዩ አመጣጥ ሲታይ፡-በሥር ፍ/ቤት የአሁን ተጠሪዎች የሥር ከሳሾች፣ የአሁን አመልካች የሥር ተከላሽ ሁኖ ሲከራከሩ እንደነበር መዝገቡ ያመለክታል። የሥር ከሳሾች በሀዋላ ከተማ የመጀመሪያ ደረጃ ፍ/ቤት ባቀረቡት ክስ ከሳሾች በተከላሽ ድርጅት በዳም ትራክ ኦፕሬተር ተቀጥረን ሥራችንን በቅንነትና በታማኝነት እየሠራን እያለ እኛ ደንብ በመጣስ የድርጅቱ ተሽከርካሪ ታንክር ነዳጅ እንዳይሰረቅ የሚያደርገውን የተሻለ የነዳጅ መያዣ ታንክር መቆጣጠሪያ መሳሪያ /የደህንነት መጠበቂያ/ ላይ ሆነ ብለን ያደረሰን ጉዳት ሳይኖር ጉዳት አድርገን፡፡ ለማለት የሥራ ወላችንን በሕገ ወጥ መንገድ በማቋረጥ ስላሰናበተን ተከላሽ ተገቢውን ክፍያዎች እንዲከፍለን፣ የሥራ ልምድ እንዲሰጠን እንዲወሰንልን በማለት ከሷል። የሥር ተከላሽ አሻሽሎ ባቀረበው መልስ 1ኛ ከሳሽ በ9/08/2007 ዓ.ም፣ 2ኛ፣ 3ኛ እና 4ኛ ከሳሾች በ10/08/2007 ዓ.ም እያንዳንዳቸው ለሥራ በተረከቡት ተሽከርካሪ ላይ የነዳጅ ስርቆትን ለመከላከል በታንክር ላይ የተሰራውን መሳሪያ ላይ ጉዳት ማድረጋቸው በድርጅቱ የቴክኒክ ክፍል ተጣርቶ የተረጋገጠ ሲሆን ከሳሾች ጉዳቱ የደረሰው በሌላ ሰው መሆኑን ባለማረጋገጣቸው፣ በድርጅቱ ንብረት ላይ ጉዳት በማድረጋቸው በአዋጅ ቁጥር 377/96 አንቀጽ 27 /1/ /ሸ፣ ቀ/ እና በድርጅቱ ወስጠ ደንብ መሰረት ከሥራ የተሰናበቱ በመሆኑ ስንብቱ ሕጋዊ ነው ከሳሾች የጠየቁትን ክፍያዎች ለመክፈል ኃላፊነት የለብንም በማለት ተከራክሯል።

ከዚህ በኋላ ፍ/ቤቱ የግራ ቀኙን የሰዉ ምስክሮች በመስማት፣ የሰነድ ማስረጃም በመመዘን፣ በሰጠዉ ዉሳኔ ተከላሽ የከላሾችን የሥራ ዉል ያቋረጠዉ ከሕግ ዉጭ በመሆኑ ስንብቱ ሕገ ወጥ ነዉ በማለት ለከላሾች በሕጉ አግባብ ክፍያዎችን እንዲከፍላቸዉ ወስኗል።

የሥር ተከላሽ ይህን ዉሳኔ በመቃወም ይግባኝ ለሀዋሳ ከተማ ከፍተኛ ፍ/ቤት እና የሰበር አቤቱታ ለደቡብ ክልል ጠቅላይ ፍ/ቤት ሰበር ሰሚ ችሎት ያቀረበ ቢሆንም ቅሬታዉ ተቀባይነት ሳይገኝ ዉድቅ ተደርጎ የሥር ፍ/ቤት ዉሳኔን በማጽናት ወስኗል። የአሁን የሰበር አቤቱታ የቀረበዉ ይህን ዉሳኔ በመቃወም ለማስለወጥ ነዉ።

የአሁን አመልካች በ24/07/2008 ዓ.ም የተጻፈ ሶስት ገጽ አቤቱታ አቅርቧል። የአቤቱታዉም ይዘት፡-- የሥር ፍ/ቤት አመልካች መልሱን እንዲያሻሽል በፈቀደለት መሰረት በ22/12/2007 ዓ.ም የተጻፈዉን መልስ ያቀረበ ሲሆን፣ ፍ/ቤቱ ግን መልሱን ከመሻሻሉ በፊት የተያያዘዉን የሰነድ ማስረጃ ከተሻሻለዉ የመከላከያ መልስ ማስረጃ ጋር እያነጻጸረ የሰነድ ማስረጃዎቹ እምነት የማይጣልባቸዉ ናቸዉ በማለት የአመልካችን ክርክር ዉድቅ ማድረጉ የፍ/ብ/ሥ/ሥ/ሕ/ቁ.91 /1/ ያላገናዘበ ዉሳኔ ነዉ። የአሁን ተጠሪዎች በመመሳጠር ለነዳጅ ስርቆት እንዲያመቻቸዉ የድርጅቱን አራት መኪኖች የነዳጅ ታንክር በተከታታይ ቀናት በ9/8/2007 ዓ.ም እና በ10/8/2007 ዓ.ም ሰብረዉት እና ቀደዉት ጉዳት ማድረጋቸዉን በሰነድ ማስረጃ እና በሰዉ ምስክሮች አረጋግጠዉ እያለ የሥር ፍ/ቤት እነዚህን የሰነድ ማስረጃዎች መርምሮ አስፈላጊም ከሆነ ገለልተኛ ባለሙያዎችን በተጨማሪ ማስረጃነት አስቀርቦ ምርመራ ማድረግ እየቻለ ማስረጃዉን በማለፍ የሰጠዉ ዉሳኔ መሰረታዊ መብት ማለፋቸዉ በመሆኑ እንዲሻርልን። ስለዚህ የአሁን አመልካች ተጠሪዎች በድርጅቱ መኪኖች የነዳጅ ታንክር ላይ ጉዳት እና ጥፋት በማድረጋቸዉ ስንብቱ ሕጋዊ በመሆኑ የሥር ፍ/ቤት ዉሳኔ በአዋጅ ቁጥር 377/96 አንቀጽ 27 /1/ /ሸ፣ ቀ/ መሰረት መሰረታዊ የሕግ ስህተት የተፈጸመበት በመሆኑ እንዲሻርልን፣ ክፍያንም በተመለከተ ቅሬታዉን በማቅረብ አመልክቷል።

የሰበር አጣሪ ችሎት ይህን ጉዳይ በማየት ፣ተጠሪዎች ጥፋት ለመፈጸማቸዉ አልተረጋገጠም ተብሎ በሥር ፍ/ቤቶች ስንብቱ ሕገ ወጥ ነዉ በሚል የመወሰኑን አግባብነት ከሰበር መ.ቁ.112733 አንጻር፣ ለመመርመር ሲባል አቤቱታዉ ያስቀርባል በማለት የአሁን ተጠሪዎች መልስ እንዲሰጡ በታዘዘዉ መሰረት ግንቦት 12 ቀን 2008 ዓ.ም የተጻፈ አራት ገጽ መልስ አቅርቧል። የመልሱም ይዘት፡--የአሁን ተጠሪዎች በአመልካች መኪኖች የነዳጅ መያዣ ክፍል ላይ ጉዳት ያላደረሰን ሲሆን የአሁን አመልካች ያለጥፋታችን የሥራ ዉላችንን ማቋረጡ ያለአግባብ በመሆኑ የቀረበዉ ቅሬታዉ ዉድቅ እንዲደረግልን እና የሥር ፍ/ቤቶች ዉሳኔ እንዲጸናልን በማለት በዝርዝር ተከራክሯል። የአሁን አመልካችም የሰበር አቤቱታዉን በማጠናከር የመልስ መልስ አቅርቧል።

የጉዳዩ አመጣጥ ከላይ የተመለከተው ሲሆን፣ ይህ ችሎት የግራ ቀኝን ክርክር ለሰበር አቤቱታው መነሻ ከሆነው ወሳኔ እና አግባብነት ካላቸው የሕግ ድንጋጌዎች ጋር በማገናዘብ እንዲሁም አቤቱታው ያስቀርባል ሲባል ከተያዘው ጭብጥ አንጻር እንደሚከተለው መርምሮታል። ጉዳዩን እንደመረመርነው የአሁን አመልካች የተጠሪዎችን የሥራ ወል በማቋረጥ ከሥራ ያሰናበታቸው ተጠሪዎች ከድርጅቱ መኪኖች ታንክር ላይ ነዳጅ እንዳይሰረቅ የሚከላከለውን መቆጣጠሪያ መሳሪያ ላይ ጉዳት በማድረጋቸው በአመልካች ንብረት ላይ ሆኖ ብለው ወይም በከባድ ቸልተኝነት ባደረሱት ጉዳት ምክንያት እንደሆነ ከሥር ፍ/ቤቶች ወሳኔ መገንዘብ ይቻላል። የአሁን ተጠሪዎች የተለያዩ ምክንያቶችን በመዘርዘር በመኪኖቹ የነዳጅ ታንክር ላይ ጉዳት አለማድረጋቸውን እና ስንብቱ ሕገ ወጥ መሆኑን በመግለጽ ተከራክሯል። የአሁን አመልካች በሥር ፍ/ቤት ያቀረበውን መልስ ለማሻሻል ጥያቄ አቅርበው ሲፈቀድለት፣ በተሻሻለው መልስ የአሁን ተጠሪዎች በመኪኖቹ የነዳጅ ታንክር ላይ ጉዳት አደረሱ በማለት መጀመሪያ ባቀረበው ክስ ላይ የጠቀሰውን ቀን እና መጀመሪያ የተጻፈውን የስራ የስንብት ደብዳቤ በመቀየር ሌላ የስራ የስንብት ደብዳቤ አያይዞ ያቀረበ መሆኑን በሥር ፍ/ቤት በፍሬ ነገር ደረጃ የተረጋገጠ ጉዳይ ነው።

በዚህ ረገድ የፍ/ብ/ሥ/ሥ/ሕ/ቁ.91 /1፣ 3/ እንደሚደነግገው የክሱ ወይም የመከላከያ መልሱ ማሻሻል አስቀድመው የቀረበውን ሁኔታ የሚያብራራ ወይም የቀረበውን ክርክር በተሻሻለ ዓይነት ገልጾ የሚያስረዳ ወይም ትክክለኛ ፍትሕን ለመስጠት የሚረዳ መሆኑን ፍ/ቤቱ ከገመተ ፍርድ ከመሰጠቱ በፊት የቀረበውን ክስ ወይም መልስ እንዲሻሻል እንደሚፈቅድ ያመለክታል። በዚህ መሰረት አሁን ወደ ተያዘው ጉዳይ ስንመለስ የአሁን አመልካች መልስ ለማሻሻል አቤቱታ አቅርቦ የሀዋሳ ከተማ የመጀመሪያ ደረጃ ፍ/ቤት መልሱን አሻሽሎ እንዲያቀርብ የፈቀደለት ሲሆን፣ አመልካችም በ22/12/2007 ዓ.ም የተጻፈ የተሻሻለ መልስ ያቀረበ መሆኑን ከሥር ፍ/ቤት ወሳኔ መገንዘብ ይቻላል። ነገር ግን የአሁን አመልካች ባቀረበው መልስ አስቀድመው የአሁን ተጠሪዎች በአመልካች መኪኖች የነዳጅ ታንክር ላይ ጉዳት አድርሰዋል በማለት ተጠሪዎችን ከሥራ ያሰናበተባቸውን የስንብት ደብዳቤ ሙሉ በሙሉ በመቀየር ሌላ የስንብት ደብዳቤ /ሌላ አዲስ ማስረጃ ፈጥሮ/ እንዳቀረበ ከሥር ፍ/ቤት ወሳኔ መረዳት ተችሏል። በዚህ መሰረት የአሁን አመልካች አስቀድመው ለተጠሪዎች የሰጣቸውን የስንብት ደብዳቤ በመቀየር፣ ተጠሪዎች በመኪኖቹ የነዳጅ ታንክር ላይ ጉዳት አድርጎል ያለውን ቀን በመቀየር ያቀረበ መሆኑን ያመለክታል። የአሁን ተጠሪዎች ክላቸውን ሲመሰርቱ የአሁን አመልካች የጻፈላቸውን የስንብት ደብዳቤ እና በስንብት ደብዳቤው ላይ በድርጅቱ ንብረት ላይ ጉዳት አድርገውኋል የተባለውን ቀን እና ሁኔታ መሰረት በማድረግ እንደሆነ ግልጽ ነው። የአሁን አመልካች አሻሽሎ ባቀረበው መልስ ይህን ሁሉ ቀይሮ መልሱን አሻሽሎ አቀረበ ማለት ተጠሪዎችን ከሥራ ከማሰናበቱ በፊት በትክክል አጣርቶ እርምጃ መውሰድ ሲገባው አሁን ክርክር ከተጀመረ በኋላ አስቀድመው ተጠሪዎችን ካሰናበታቸው ደብዳቤ ሌላ ደብዳቤ መጻፉ ከላይ የተመለከተውን

የፍ/ብ/ሥ/ሥ/ሕ/ቁ.91 /1፣ 3/ አላማ እና መንፈስ የሚያሟላ ሁኖ አይታይም። አመልካች ራሱ በጻፈው የስንብት ደብዳቤ መሰረት በማድረግ የአመልካችን እርምጃ በመቃወም ተጠሪዎች ክስ ከመሰረቱ በኋላ አመልካች ሌላ የስንብት ደብዳቤ በማዘጋጀት መልሱን አሻሽሎ ማቅረቡ በቀድሞ መልስ የቀረበውን ሁኔታ የሚያብራራ ወይም የቀረበውን ክርክር በተሻሻለ ዓይነት ገልጾ የሚያስረዳ ወይም ትክክለኛ ፍትሕን ለመስጠት የሚረዳ ሳይሆን አዲስ ክርክር እንደማቅረብ የሚገመት ነው። እንዲያውም ተጠሪዎች ያቀረቡትን ክርክር ተገቢ መከላከያ መልስ ማቅረብ ሳይሆን ሌላ የማይገናኝ አዲስ ክርክር እንደማቅረብ የሚቆጠር ስለሆነ ተቀባይነት የለውም።

ይህ በእንዲህ እንዳለ የሰበር አቤቱታ ያስቀርባል ሲባል ከተያዘው ጭብጥ አንጻር ይህን ጉዳይ ማየቱ አስፈላጊ ነው። የሥር ፍ/ቤት የአሁን ተጠሪዎች በአመልካች መኪኖች የነዳጅ ታንክር ላይ ጉዳት ማድረስ ወይም አለማድረጋቸው በተመለከተ የግራ ቀኙን የሰዉ ምስክሮችን በመስማት የሰነድ ማስረጃ በመመዘን ወሳኔ የሰጠ መሆኑን ማየት ይቻላል። በዚህ መሰረት የሥር ፍ/ቤት የአሁን አመልካች ተጠሪዎች በድርጅቱ መኪኖች የነዳጅ ታንክር ላይ ጉዳት አድርጎ በማለት ከሥራ ያሰናብታቸው እንጂ የቀረበው የሰነድ ማስረጃ እና የሰዉ ምስክሮች እምነት የሚጣልባቸው እንዳልሆኑ በማረጋገጥ፣ የሥራ ስንብቱ ሕገ ወጥ መሆኑን በፍሬ ነገር ደረጃ ማስረጃን በመመዘን ወሳኔ መስጠቱን ችሎቱ ተገንዝቧል። የአሁን አመልካች ባቀረበው ክርክር ተጠሪዎችን በሕጉ አግባብ በጥፋታቸው የሥራ ወላቸውን በማቋረጥ ያሰናብታቸው እና ስንብቱ ህጋዊ መሆኑን የማስረዳት ሽክመት ያልተወጣ መሆኑን ከሥር ፍ/ቤት ወሳኔ ማየት ይቻላል። የአሁን አመልካች ባቀረበው ክርክር መሰረት ተጠሪዎች በድርጅቱ መኪኖች የነዳጅ ታንክር መቆጣጠሪያ መሳሪያ ላይ ጉዳት ማድረጋቸውን ባላረጋገጠበት የተጠሪዎች የሥራ ስንብት በአዋጅ ቁጥር 377/96 አንቀጽ 27 /1/ /ሸ፣ ቀ/ መሰረት ሕጋዊ ነው በማለት ያቀረበው ክርክር የድንጋጌውን መንፈስና ይዘት ያሳገናዘበ ክርክር በመሆኑ ተቀባይነት የለውም።

የአሁን የሰበር አቤቱታ ያስቀርባል ሲባል ከተያዘው ጭብጥ ጉዳዩን በሰበር መ.ቁ.112733 ላይ ከተሰጠው ወሳኔ አንጻር እንደሚከተለው መርምሮታል። በሰበር መ.ቁ.112733 ላይ አመልካች ሲ.ወ. ኢንፍራስትራክቸር ሲሆን፣ ተጠሪ አቶ ጴጥሮስ ስዩም በመሆን፣ ችሎቱ ግራ ቀኙን በማከራከር በ4/6/2008 ዓ.ም በሰጠው ወሳኔ የአሁን ተጠሪ ከአመልካች መኪና ነዳጅ እንዳይሰረቅ ለመከላከል የሚያገለግለውን መቆጣጠሪያ መሳሪያ ላይ ጉዳት ማድረሱ በማስረጃ ተረጋግጦ እያለ የሥር ፍ/ቤቶች የሥራ ስንብቱ ሕገ ወጥ ነው በማለት የሰጡት ወሳኔ መሰረታዊ የሕግ ስህተት ያለበት ነው በማለት የሥር ፍ/ቤቶች ወሳኔ በመሻር የአሁን አመልካች ተጠሪን ከሥራ ያሰናበተው በሕጋዊ መንገድ ነው፣ የሥራ ስንብቱ ሕጋዊ ነው በማለት ወስኗል። በሰበር መ.ቁ.112733 እና አሁን በተያዘው መዝገብ ላይ ያለው ክርክር ሲታይ በዚህ መዝገብ የአሁን ተጠሪዎች በአመልካች መኪኖች ነዳጅ እንዳይሰረቅ የሚያገለግለውን መሳሪያ ላይ ጉዳት ማድረጋቸው በማስረጃ ያልተረጋገጠ በመሆኑ በሰበር መዝገብ ቁጥር 112733 ውሳኔ ካገኘው

ጉዳይ ጋር ተመሳሳይ ጭብጥ ነው ለማለት ስለማይቻል በዚህ ጉዳይ ላይ አስገዳጅነት ያለው የሕግ ትርጉም አይደለም ብለናል።

ሲጠቃለል የሥር ፍ/ቤቶች የአሁን አመልካች የአሁን ተጠሪዎችን ክድርጅቱ መኪኖች ታንክር ነዳጅ እንዳይሰረቅ ለመቆጣጠር የሚያገለግለውን መሳሪያ ላይ ጉዳት ማድረሳቸው በማስረጃ ባልተረጋገጠበት የሥራ ስንብቱ ሕገ ወጥ ነው በማለት አመልካች ለተጠሪዎች በሕጉ አግባብ ተገቢውን ክፍያዎች እንዲከፍላቸው የሰጡት ወሳኔ በሕጉ አግባብ ነው ከሚባል በስተቀር መሰረታዊ የሕግ ስህተት የተፈጸመበት ነው ለማለት ስለማይቻል የሚከተለው ተወስኗል።

**ወ ሳ ኔ**

1. የሀዋሳ ከተማ የመጀመሪያ ደረጃ ፍ/ቤት በመ.ቁ.07323 በ15/04/2008 ዓ.ም የሰጠው ወሳኔ እና ይህን ወሳኔ በማጽናት የሀዋሳ ከተማ ከፍተኛ ፍ/ቤት በመ.ቁ.19019 በ13/05/2008 ዓ.ም የሰጠው ትዕዛዝ እና የደቡብ ክልል ጠቅላይ ፍ/ቤት ሰበር ሰሚ ችሎት በመ.ቁ.66951 በ20/7/2008 ዓ.ም የሰጠው ትዕዛዝ መሰረታዊ የሕግ ስህተት ያልተፈጸመበት በመሆኑ በፍ/ብ/ሥ/ሥ/ሕ/ቁ.348 /1/ መሰረት ጸንቷል።
2. የዚህ ወሳኔ ግልባጭ ለሥር ፍ/ቤቶች ይድረስ።
3. ግራ ቀኙ በዚህ ችሎት የደረሰባቸውን ወጪና ኪሳራ የየራሳቸውን ይቻሉ።
4. ሚያዝያ 5 ቀን 2008 ዓ.ም የተሰጠው የአፈጻጸም እግድ ትዕዛዝ በዚህ ወሳኔ ተነስቷል። ይጻፍ።

መዝገቡ ተዘግቷል፤ ወደ መዝገብ ቤት ይመለስ ብለናል።

የማይነበብ የአምስት ዳኞች ፊርማ አለበት።

መ/ይ